


बडिगाड गाउँपालिका

योजना तथा कार्यक्रम कार्यान्वयन, अनुगमन, जाँचपास तथा फरफारक सम्बन्धी कार्यविधि, २०८०

कार्यपालिका बैठकबाट स्वीकृत मिति: २०८०/०२/१६



बडिगाड गाउँकार्यपालिकाको कार्यालय

ग्वालीचौर, बागलुङ

योजना तथा कार्यक्रम कार्यान्वयन, अनुगमन, जाँचपास तथा फरफारक सम्बन्धी कार्यविधि, २०८०

प्रस्तावना

गाउँपालिकाको समग्र स्रोत परिचालन, व्यवस्थापन तथा काम कारवाहीमा कार्यकुशलता र प्रभावकारिता अभिवृद्धि गर्ने उद्देश्यले नेपाल सरकार, विकास साझेदारबाट प्राप्त हुने सबै प्रकारका अनुदान, गाउँपालिकाको आन्तरिक आय, राजस्व बाँडफाँडबाट प्राप्त हुने रकम लगायत सञ्चित कोषमा प्राप्त हुने सबै प्रकारका स्रोत साधनलाई एकीकृत गरी गरिब, महिला, बालबालिका तथा सामाजिक, आर्थिक दृष्टिकोणबाट पिछडिएका वर्ग र समुदाय एवं क्षेत्रको समेत पहुँच र स्वामित्व रहने गरी सन्तुलित तवरबाट सेवाप्रवाह तथा विकास निर्माणका कार्य मार्फत शासन प्रक्रिया जनमुखी, जवाफदेही, मितव्ययी, पारदर्शी, उत्तरदायी, समावेशी, समतामूलक, सहभागितामूलक, दीगो र गुणस्तरयुक्त बनाउँदै स्थानीयस्तरबाट नै गरिबी न्यूनीकरण र दीगो विकासको अवधारणालाई संस्थागत गर्ने कार्यमा सहयोग पुर्याउन, योजना तथा कार्यक्रम सञ्चालन पश्चात भुक्तानी प्रकृत्यालाई सरल र सहज बनाउन वाञ्छनीय भएकाले, बडिगाड गाउँपालिकाको प्रशासकीय कार्यविधि (नियमित गर्ने) ऐन, २०७५ को दफा ४ ले दिएको अधिकार प्रयोग गरी कार्यपालिकाले यो कार्यविधि बनाएको छ ।

परिच्छेद - १

प्रारम्भिक

१. संक्षिप्त नाम र प्रारम्भ :

- (क) यस कार्यविधिको नाम “बडिगाड गाउँपालिकाको योजना तथा कार्यक्रम कार्यान्वयन, अनुगमन, जाँचपास तथा फरफारक सम्बन्धी कार्यविधि, २०८०” रहेको छ ।
- (ख) यो कार्यविधि कार्यपालिकाबाट स्वीकृत भएको मितिबाट लागु हुनेछ ।

२. परिभाषा:

विषयवा प्रसङ्गले अर्को अर्थ नलागेमा यस कार्यविधिमा

- (क) “ऐन” भन्नाले स्थानीय सरकार सञ्चालन ऐन, २०७४ जनाउँछ ।
- (ख) “उपभोक्ता समिति” भन्नाले बडिगाड गाउँपालिकाबाट सञ्चालन हुने योजनाका उपभोक्तासमितिलाई सम्झनु पर्छ ।
- (ग) “टोल विकास संस्था” भन्नाले बडिगाड गाउँपालिकाको विभिन्न टोलहरूको सामुदायिक विकासका लागि स्थानीय स्तरमा गठन भई बडिगाड गाउँपालिकामा विधिवत दर्ता भएका टोल विकास संस्थालाई जनाउँछ ।
- (घ) “सामुदायिक गैरसरकारी संस्था” भन्नाले मुनाफारहित सामाजिक कार्य गर्ने गरी गाउँपालिका वा जिल्लामा दर्ता भएको संस्थालाई जनाउँछ ।

(ङ) “आन्तरिक स्रोत” भन्नाले स्थानीय सरकार संचालन ऐन, २०७४ को परिच्छेद-९ को गाउँपालिकाको वित्तीय अधिकार क्षेत्र अन्तर्गतका शीर्षकहरूबाट संकलन हुने रकमलाई जनाउँछ ।

(च) “साझेदारी संस्था” भन्नाले बडिगाड गाउँपालिकासँग योजना तथा कार्यक्रम निर्माण, सञ्चालन, व्यवस्थापनमा सहकार्य गरी काम गर्ने व्यक्ति, संघ संस्था वा निकायलाई जनाउँछ ।

(छ) “विषयगत निकाय” भन्नाले जिल्ला स्थित सरकारी कार्यालय र तिनका शाखा वा ईकाइहरूलाई जनाउँछ ।

(ज) “मन्त्रालय” भन्नाले नेपाल सरकारको “संघीय मामिला तथा सामान्य प्रशासन मन्त्रालय” लाई जनाउँछ ।

- (झ) “आयोजना” भन्नाले कुनै भौगोलिक क्षेत्र वा कार्यक्षेत्रमा निश्चित अवधि र लगानी रकम तोकी निर्धारित उद्देश्य प्राप्तिका लागि तयार गरिएको व्यवस्थित क्रियाकलापलाई जनाउँछ ।
- (ञ) “कार्यक्रम” भन्नाले निश्चित उद्देश्य प्राप्तिका लागि तयार गरिएको क्षेत्रगत वा बहुक्षेत्रगत आयोजनाहरूको संयोजित रूपलाई जनाउँछ ।
- (ट) “योजना” भन्नाले समग्र विकास निर्माण सम्बन्धी तयार पारिएको आवधिक विकास योजना, वार्षिक विकास योजना, विषयगत गुरूयोजना आदिलाई जनाउँछ । साथै सो शब्दले अल्पकालिन, मध्यकालिन तथा दीर्घकालिन योजनाहरू समेतलाई बुझाउँछ ।
- (ठ) “समिति” भन्नाले अनुगमन समिति, जाँचपास तथा फरफारक सिफारिस समितिलाई जनाउँछ ।
- (ड) “सदस्य” भन्नाले दफा ४ बमोजिमको समितिको संयोजक र अन्य सदस्यहरूलाई बुझाउँछ ।

३. उद्देश्य :

यस कार्यविधिको उद्देश्य देहाय बमोजिम हुनेछ :

(क) गाउँपालिकाको स्वीकृत वार्षिक नीति, कार्यक्रम तथा बजेटको परिधिभित्र रही समयमै उद्देश्यमूलक ढङ्गबाट स्रोत साधनहरूको सदुपयोग गर्ने सम्बन्धमा आयोजना तथा कार्यक्रमहरूको नियमित सुपरीवेक्षण, अनुगमन गर्दै त्यस्ता योजनाहरूको जाँचपास एवं फरफारक समेतको काममा सहयोग गर्ने ।

परिच्छेद – २

योजना तथा कार्यक्रम अनुगमन, जाँचपास तथा फरफारक सम्बन्धी व्यवस्था

४. गाउँपालिकास्तरीय योजना तथा कार्यक्रम अनुगमन समिति: (१) यस गाउँपालिकाबाट सञ्चालित योजना, कार्यक्रम तथा आयोजनाहरूको अनुगमन गर्नका लागि देहायका पदाधिकारीहरू रहने गरी एक अनुगमन समिति गठन गरिनेछ ।

(क) गाउँपालिकाको उपाध्यक्ष – संयोजक

(ख) सम्बन्धित वडाको वडा अध्यक्ष – सदस्य

(ग) आर्थिक प्रशासन शाखा प्रमुख – सदस्य

(घ) पूर्वाधार विकास शाखा प्रमुख – सदस्य

(ङ) योजना तथा अनुगमन शाखा प्रमुख – सदस्य सचिव

(२) उपदफा (१) बमोजिम गठित समितिले वार्षिक रूपमा स्वीकृत वडा तथा गाउँपालिका अन्तर्गतका पाँच लाख भन्दा माथिका योजनाहरूको अनुगमन गर्नेछ ।

(३) पाँच लाख भन्दा कम बजेटका योजना तथा कार्यक्रमको हकमा वडास्तरीय एक अनुगमन समिति रहनेछ । वडास्तरीय समितिमा देहायका पदाधिकारीहरू रहनेछन् ।

(क) सम्बन्धित वडाको वडा अध्यक्ष – संयोजक

(ख) वडा अध्यक्षले मनोनयन गरेका २ जना वडा समितिका सदस्य – सदस्य

(ग) सम्बन्धित वडाका लागि तोकिएको प्राविधिक – सदस्य

(घ) वडा सचिव – सदस्य सचिव

(४) उपदफा (१) र (३) बमोजिम गठित अनुगमन समितिले आवश्यक ठानेमा गाउँपालिकाका अन्य पदाधिकारी तथा कर्मचारीहरूलाई आमन्त्रण गरी सहयोग लिन सकिनेछ ।

५. **जाँचपास तथा फरफारक सिफारिस समिति** : (१) योजना तथा कार्यक्रमको जाँचपास तथा फरफारक गर्नका लागि देहायका पदाधिकारीहरु रहने गरी एक जाँचपास तथा फरफारक समिति गठन गरिनेछ ।

(क) उपाध्यक्ष – संयोजक

(ख) प्राविधिक शाखा प्रमुख – सदस्य

(ग) योजना तथा अनुगमन शाखा प्रमुख – सदस्य सचिव

(२) समितिले योजना तथा कार्यक्रम सम्पन्न भएको जानकारी प्राप्त भएपछि भौतिक पूर्वाधार सम्बन्धी योजनाहरुको हकमा सम्बन्धित प्राविधिकले पेश गरेको अन्तिम मुल्याङ्कन वा कार्य सम्पन्न प्रतिवेदन र सार्वजनिक परीक्षणको प्रतिवेदन लिने छ । अन्य कार्यक्रमहरुको हकमा सार्वजनिक परीक्षणको प्रतिवेदन र सम्बन्धित शाखाको सिफारिसका आधारमा बढीमा १५ (पन्ध्र) दिनभित्र आयोजनाको जाँचपास गरी फरफारक गर्न सिफारिस गर्नेछ । साथै समितिले आयोजना तथा कार्यक्रमहरुको फरफारकका लागि सिफारिस गर्नु अघि सम्बन्धित वडा कार्यालयको सिफारिस समेत लिनेछ । निर्माण व्यवसायीहरु (ठेक्का) मार्फत सञ्चालन गरिएका कामहरुको हकमा समेत सार्वजनिक परीक्षण प्रतिवेदन अनिवार्य रूपमा संलग्न गर्नु पर्नेछ । सार्वजनिक परीक्षणको प्रतिवेदन सम्बन्धित वडाको जनप्रतिनिधिको उपस्थितिमा तयार गर्नु पर्नेछ ।

(३) उपदफा (१) बमोजिमको समितिले जाँचपास तथा फरफारकका लागि सिफारिस गरिसके पश्चात भुक्तानी प्रकृया अगाडि बढाइने छ । यस्तो जाँचपासको सिफारिस गर्न अनुसूची-१ बमोजिमको ढाँचामा कागजात गाउँपालिकामा पेश गर्नुपर्नेछ ।

(४) जाँचपास तथा फरफारक भई भुक्तानी भएका योजनाहरु स्वतः उपभोक्ता समितिलाई हस्तान्तरण भएको मानिनेछ ।

(५) उपदफा (१) बमोजिमका संयोजक तथा सदस्यहरुको कार्यव्यस्तताको कारणले जाँचपास तथा फरफारक हुन नसकेमा गाउँपालिका अध्यक्षले तोकेको कार्यपालिका सदस्यको संयोजकत्वमा कार्य सम्पादन गर्न सकिनेछ ।

(६) माथिको व्यवस्थामा जुनसुकै कुरा लेखिएको भएतापनि रु.५ लाखसम्मको योजनाको जाँचपास र फरफारक गर्न सम्बन्धित वडा अध्यक्षको संयोजकत्वमा वडा समितिको बैठक वसी भुक्तानीका लागि गाउँपालिकामा सिफारिस गर्नेछ । उक्त सिफारिस प्रतिवेदन गर्न अनुसूची-२ बमोजिम कागजात पठाउनु पर्नेछ ।

६. **अनुगमन, जाँचपास तथा फरफारक सिफारिस समितिको काम, कर्तव्य र अधिकार** : (१) अनुगमन, जाँचपास तथा फरफारक समितिको समितिको काम, कर्तव्य र अधिकार देहायबमोजिम हुनेछ ः-

(क) आयोजना तथा कार्यक्रमको कार्यान्वयनमा सहजीकरण गर्ने तथा देखिएका बाधा, व्यवधान र समस्या समाधानका लागि आवश्यक निर्देशन दिने,

(ख) आयोजनाको कार्यान्वयन कार्यतालिका अनुसार काम भए नभएको एकीन गर्ने र नगरेको पाइएमा सम्बन्धित पक्षलाई सचेत गराउने,

(ग) विषयगत कार्यालय र अन्य सरकारी क्षेत्रबाट सञ्चालित कार्यक्रम वा आयोजनाको समेत अनुगमन गर्ने,

(२) समितिले अनुगमनको क्रममा देखिएका विषयमा आवश्यक लेखाजोखा गरी आफ्नो सुझाव सहितको प्रतिवेदन चौमासिक रूपमा गाउँपालिका अध्यक्ष समक्ष पेश गर्नेछ । यसरी प्राप्त प्रतिवेदनमाथि कार्यपालिकाको बैठकमा छलफल गर्नुपर्नेछ ।

(३) बडिगाड गाउँपालिकाले आफ्ना कार्यक्रम वा आयोजनाहरूको सुपरिवेक्षण, मूल्याङ्कन, अनुगमन, जाँचपास तथा फरफारक कार्ययोजना/कार्यतालिका बनाई सोको आधारमा नियमित रूपमा सुपरिवेक्षण, मूल्याङ्कन, अनुगमन, जाँचपास, फरफारक एवं समीक्षा गर्नु पर्नेछ ।

(४) समिति आफैले अनुगमन गर्न वा आवश्यकता अनुसार बढीमा तिन सदस्यीय उपसमिति गठन गरी आयोजना तथा कार्यक्रमको सुपरिवेक्षण तथा अनुगमन गर्न वा अन्य कुनै पदाधिकारी वा कर्मचारीहरूलाई अनुगमनसम्बन्धी कार्यमा खटाउन सक्नेछ ।

(५) योजनाको अनुगमन गर्ने क्रममा समितिले सम्बन्धित वडाको वडा अध्यक्षसँग समन्वय गरी उपभोक्ता समिति, विकास साझेदार, ठेकेदार कम्पनी वा निकायलाई आवश्यक निर्देशन दिन सक्नेछ र त्यस्तो निर्देशनको पालना गर्नु उनीहरूको कर्तव्य हुनेछ ।

(६) कुनै उपभोक्ता समिति, विकास साझेदार, ठेकेदार कम्पनी वा निकायले स्वीकृत प्रस्ताव बमोजिम योजना कार्यान्वयन नगरेमा वा गाउँपालिकाको फरफारक सिफारिस समिति एवं वडा कार्यालयले दिएको निर्देशनको पालना नगरेमा वा विवाद भएमा वा कुनै कारणवस योजना कार्यान्वयन हुन सक्दैन भन्ने लागेमा कारण जनाई योजना वा कार्यक्रम रद्द गर्न सिफारिस गर्न सक्नेछ ।

(७) बडिगाड गाउँपालिकाले योजना तथा कार्यक्रम सञ्चालन गर्न समयसीमा उल्लेख गरेको भएमा उल्लेख भएको समय सिमाभित्र सम्झौता गर्न नआएमा वा सम्झौता गरेर पनि स्वीकृत कार्यतालिका बमोजिम काम नभएको पाईएमा योजनासँग सम्बन्धित उपभोक्ता वा ठेकेदार वा साझेदारलाई कारवाही गर्न समितिले सिफारिस गर्न सक्नेछ ।

(८) समितिले भए गरेको कामलाई नगरेको वा नभएको र नगरे वा नभएको कामलाई भए वा गरेको भनी सिफारिस गर्ने वा मूल्याङ्कन गर्ने कर्मचारीलाई प्रचलित कानून बमोजिम कारवाही गर्न सिफारिस गर्न सक्नेछ ।

(९) समितिले आयोजनाहरूको अनुगमन गर्ने क्रममा देखिएका त्रुटीहरू सच्याउन, समयमै कार्य सम्पन्न गर्नका लागि थप निर्देशन दिन सक्नेछ । साथै समितिले दिएको निर्देशन पालन नभएको पाइएमा आयोजनासँग सम्बन्धित निर्माण व्यवसायी, उपभोक्ता समिति, सहयोगी संस्था वा साझेदारहरू वा निकायलाई लिखित रूपमा जवाफ माग गर्न र कारवाहीका लागि सिफारिस समेत गर्न सक्नेछ ।

(१०) योजना तथा कार्यक्रम जाँचपास तथा फरफारक सम्बन्धी कामलाई व्यवस्थित गर्न कार्यपालिका वा गाउँ सभाले आवश्यक निर्देशन दिन सक्नेछ । गाउँ कार्यपालिका वा गाउँ सभाले दिएको निर्देशन र प्रचलित कानूनको विपरित नहुने गरी आफ्नो काम, कर्तव्य, अधिकार र कार्यविधि समिति आफैले निर्धारण गरी लागू गर्न सक्नेछ ।

परिच्छेद - ३

विविध

७. **मूल्याङ्कन तथा पुरस्कार सम्बन्धी व्यवस्था:** (१) यस कार्यविधिमा उल्लेखित प्रावधानहरूको पालना भए नभएको तथा तोकिएको समयभित्रै कार्यक्रम वा आयोजना सम्पन्न गरे नगरेको आधारमा कार्यसम्पादन मूल्यांकन समेतको आधारमा तोके बमोजिम बडिगाड गाउँपालिकाको योजना अनुगमन, जाँचपास तथा फरफारक समितिले मुल्याङ्कन गर्नेछ ।

(२) योजना अनुगमन, जाँचपास तथा फरफारक समितिले मुल्याङ्कनले तोकेको मापदण्ड बमोजिम आफ्नो क्षेत्रको विकासमा उत्कृष्ट योगदान पुर्याउने व्यक्ति, समाजसेवी, कर्मचारी, उपभोक्ता समिति, सामुदायिक संस्था, टोल विकास संस्था, गैरसरकारी संस्था, विद्यालय व्यवस्थापन समिति, स्वास्थ्य व्यवस्थापन समिति, वन उपभोक्ता समिति, कृषि समितिका पदाधिकारी एवम् कर्मचारीहरूलाई पुरस्कृत गर्न सक्नेछ ।

(३) योजना सम्झौता सम्बन्धी व्यवस्था, कार्यान्वयन सम्बन्धि प्रक्रिया साविककै हुनेछन् र यस सम्बन्धि नेपाल सरकार वा प्रदेश सरकारले कुनै थप निर्णय गरे सोही बमोजिम हुनेछ ।

८. **प्रचलित कानून बमोजिम हुने:** यस कार्यविधिमा उल्लेख भएको विषयका हकमा यसै बमोजिम र अन्य विषयमा स्थानीय सरकार संचालन ऐन, २०७४ तथा अन्य प्रचलित ऐन नियम अनुसार हुनेछ ।
९. **बाधा अड्काउ फुकाउने अधिकार:** यस कार्यविधि बमोजिम कार्य गर्दा गराउँदा आइपर्ने बाधा अड्काउ फुकाउने अधिकार गाउँ कार्यपालिकामा निहित हुनेछ ।
१०. **बचाऊ:** यो कार्यविधि संघीय, प्रादेशिक र गाउँ सभाबाट पारीत अन्य कानूनसँग बाझिएमा बाझिएको हदसम्म स्वतः निस्किय हुनेछ ।

अनुसूची - १
दफा ५ को उपदफा (१) सँग सम्बन्धित
फरफारक समितिबाट गाउँपालिकामा पेश गर्ने कागजातको ढाँचा

क्र.सं.	कार्यक्रमका नाम	संस्थाको ठेगाना र सम्झौता गर्ने व्यक्ति	आ.व.	सम्झौता मिति	का.स. मिति	संझौता अनुसारका लागत रकम	स्वीकृत बजेट	गा.पा.ल व्यहोर्ने	संस्थाबाट व्यहोर्ने रकम	लक्ष्य (इकाईमा लेख्ने)	सम्पन्न परिमाण (कि.म.÷मि. इकाई मा लेख्ने)	जम्मा खर्च रकम	फरफारक रकम	भुक्तानी दिनु पर्ने/ नपर्ने

आयोजना जाँचपास/फरफारक गर्न अनुगमनमा जाने सदस्यहरू र सिफारिसकर्ता:

नाम र पद

हस्ताक्षर

१. संयोजक २. सदस्य

३. सदस्य ४. सदस्य

५. सदस्य

अनुसूची - २
दफा ५ को उपदफा (६) सँग सम्बन्धित
बडा समितिबाट गाउँपालिकामा पेश गर्ने कागजातको ढाँचा

क्र.सं.	कार्यक्रमका नाम	संस्थाको ठेगाना र सम्झौता गर्ने व्यक्ति	आ.व.	सम्झौता मिति	का.स. मिति	संझौता अनुसारका लागत रकम	स्वीकृत बजेट	गा.पा.ल व्यहोर्ने	संस्थाबाट व्यहोर्ने रकम	लक्ष्य (इकाईमा लेख्ने)	सम्पन्न परिमाण (कि.म.÷मि. इकाई मा लेख्ने)	जम्मा खर्च रकम	फरफारक रकम	भुक्तानी दिनु पर्ने/ नपर्ने

आयोजना जाँचपास/फरफारक गर्न अनुगमनमा जाने सदस्यहरू र सिफारिसकर्ता:

नाम र पद हस्ताक्षर

१. संयोजक२. सदस्य३. सदस्य

४. सदस्य ५. सदस्य